

Stqarrija Stampa: Meħtieġa riflessjoni serja wara l-qtil b'motivazzjoni razzista

Il-Kummissjoni Nazzjonali għall-Promozzjoni tal-Ugwaljanza (NCPE) tesprimi tħassib kbir dwar il-fatt li żewġ membri tal-Forzi Armati ta' Malta (FAM) ittelligħu l-qorti akkużati bil-qtil b'motivazzjoni razzista ta' Lassana Cisse Souleymane u l-feriment ta' żewġ immigranti Afrikani f'Hal Far fis-6 ta' April.

L-NCPE tqis dan l-incident bħala att kriminali tal-ikbar gravità, fejn persuna inqatlet minħabba l-kulur tal-ġilda tagħha, f'azzjoni li nisslet biza f'komunitajiet f'Malta. Każijiet ta' qtil b'motivazzjoni razzista, iseħħu fejn iseħħu, qatt ma jkunu incidenti iżolati iżda huma dejjem marbuta ma' kuntest ta' inugwaljanza u aġir ta' mibegħda normalizzat. Irridu wkoll inżommu f'moħħna li l-persuni li jistgħu jisfaw vittmi ta' din il-mibegħda huma numerużi u jinkludu ċittadini Maltin ta' kulur tal-ġilda differenti kif ukoll dawk kollha meqjusa bħala differenti u inferjuri minn min iħaddan dawn l-ideat perikolużi.

Is-soċjetà u l-istituzzjonijiet Maltin għandhom jagħmlu riflessjoni serja sabiex jaraw fejn fallew u jieħdu l-azzjonijiet meħtieġa sabiex il-gruppi soċjali kollha f'Malta jitqiesu u jiġu trattati bħala membri ta' valur ugwali fis-soċjetà. Il-każijiet kollha ta' razzizmu, diskriminazzjoni u intolleranza huma ta' theddida għas-soċjetà demokratika u għalhekk għandhom jittieħdu bis-serjetà kollha li jistħoqqilhom.

Nittamaw li l-pjanijiet sabiex tissaħħaħ l-NCPE permezz tat-twaqqif ta' Kummissjoni għad-Drittijiet Umani u l-Ugwaljanza (HREC) isaħħu il-kapaċità tagħna li nindirizzaw każijiet ta' razzizmu u diskriminazzjoni, inkluż diskors ta' mibegħda.

L-NCPE tawgura li d-dieqa u l-allarm mifruxa li hawn madwar dan il-każ joħolqu proċess trasformattiv lejn pajjiż aħjar u aktar inklussiv, minn kulħadd u għal kulħadd.